

Изјава на амбасадорот Рикер по прес конференцијата за изборниот мониторинг на ОБСЕ/ОДИХР

22 март 2009-03-25

Амбасадорот Рикер: Соединетите Држави се многу задоволни што изборите во Македонија поминаа добро вчера за време на првиот круг на овие многу важни претседателски и локални избори. Би се согласиле со оценките на ОБСЕ и на другите набљудувачки организации дека во целина, овие избори беа добри. Сметаме дека кампањата беше спроведена во позитивна атмосфера и секако, многу проблеми кои беа забележени минатиот јуни се надминати. Ова е позитивно и мислам дека за тоа се заслужни властите во Македонија, особено ДИК, што работеше неуморно и тоа со со недоволно луѓе за да овозможи овие комплицирани избори да се случат, а особено имајќи ги во предвид неочекуваните обилни снежни врнежи за време на викендот. Голема пофалба исто така за граѓаните на Македонија за големата излезност, бидејќи разбраа колку важни се овие избори за нивната иднина и покажаа што очекуваат, како граѓани, од оваа демократија, дека треба да бидат во можност да гласаат слободно на фер и демократски начин. Сега секако треба да гледаме на вториот круг од изборите и да не заборавиме дека тој круг подеднакво е важен во смисол дека севкупниот изборен процес треба да биде позитивен, слободен и фер за граѓаните на Македонија. Ќе продолжиме со нашите напори за да има сличен резултат. Она што го слушнавме денес овде, некои препораки и работи што треба сериозно да се сфатат е дека нема простор за никакви застрашувања на овие избори. На подолг рок, властите ќе треба поблиску да ги разгледаат гласачките списоци и да ги прочистат, а би сакале да видиме дека судскиот процес што беше спомнат е фокусиран на иднината така што оние што го прекршиле законот минатиот јуни се доведат пред лицето на правдата. Генерално, ќе повторам, јас сум многу задоволен дека резултатот од овие избори, што се однесува до процесот и до атмосферата, е позитивен. Ви благодарам.

Прашање од Лајм и Топ канал (Тирана) во врска со фиктивни гласови и гласачки списоци.

Амбасадорот Рикер: Уште од порано, гласачкиот список беше посочен од ОБСЕ/ОДИХР како проблем. Јасно, на овој список има многу повеќе лица - 1,8 милиони гласачи во земја со нешто повеќе од два милиони луѓе. Тоа треба внимателно да се разгледа. Само по себе, тоа не значи дека има проблем, но претставува голем предизвик за властите во смисол дека треба да направат се за да оневозможат било какви измами во спроведувањето на изборите. Гледаме дека имаше многу голем одзив вчера на оние кои официјално се регистрирани во списокот и се надеваме дека излезноста ќе биде голема и во вториот круг. Јасно, важно е да се оствари цензусот во вториот круг од излезност на најмалку 40% гласачи плус еден од оние кои се регистрирани на гласачките списоци. Ви благодарам.